



سوال

(29) نماز تراویح کے بعض مسائل اور طریقہ وتر

جواب

السلام علیکم ورحمۃ اللہ وبرکاتہ

انگلیڈ کی اہل حدیث مساجد میں رمضان المبارک میں یہ معمول ہے کہ :

1- بعض لوگ امام کے ساتھ تراویح کی نماز ادا کرتے ہیں اور وتر چھوڑ دیتے ہیں۔

2- اور بعض لوگ امام کے ساتھ وتر ادا کر کے امام کے سلام پھیرنے کے بعد ایک رکعت علیحدہ سے ادا کرتے ہیں۔

3- اور بعض لوگ امام کے ساتھ صرف فرض ادا کرتے ہیں اور یہ لوگ رات کے آخری حصے میں چار رکعت یا آٹھ رکعت امام کے ساتھ ادا کر کے آخر میں وتر پڑھتے ہیں اور یہ نماز باقی نمازوں کی نسبت قدرے لمبی ہوتی ہے اور اس نماز کو یہ لوگ قیام کا نام دیتے ہیں۔

آیا یہ قیام کا طریقہ نبی کریم صلی اللہ علیہ وسلم کے زمانے میں تھا؟

کیا یہ جائز، ناجائز بات ہے یا افضل، غیر افضل کا مسئلہ ہے؟

بعض لوگ اس کے جائز ہونے کے لیے سعودی علماء اور (انگلیڈ کے) مقامی علماء کے حوالے دیتے ہیں۔ براہ مہربانی اس مسئلہ کی وضاحت قرآن و حدیث کی روشنی میں مع حوالہ جات تحریر فرمائیں اور اس کے علاوہ تین رکعت وتر پڑھنے کا صحیح طریقہ بھی بیان فرمادیں۔ (محمد فیاض دامانوی، بریڈ فورڈ، انگلیڈ)

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

آپ کے سوال کی تینوں شقوں کا جواب درج ذیل ہے :

1- ایک حدیث میں آیا ہے کہ رسول اللہ صلی اللہ علیہ وسلم نے فرمایا :

"اجعلوا آخر صلاتکم باللیل وثرا"



"رات کو اپنی آخری نماز وتر بناؤ"

(صحیح بخاری، کتاب الوتر باب لم یحل آخر صلاتہ وتر ح 998)

اس مفہوم کی مؤید دوسری روایات بھی ہیں اور غالباً یہ لوگ ان سے استدلال کرتے ہیں، یعنی رات کے بالکل آخری حصے میں اذان فجر سے پہلے یہ نماز وتر پڑھتے ہوں گے۔ واللہ اعلم صحیح مسلم کی ایک حدیث میں آیا ہے: "جس شخص کو یہ ڈر ہو کہ وہ رات کے آخری حصے میں سویا رہ جائے گا تو وہ شروع میں ہی وتر پڑھ لے اور جسے یہ امید ہو کہ وہ رات کے آخری حصے میں اٹھ جائے گا تو اسے آخری حصے میں وتر پڑھنا چاہیے اور رات کی آخری نماز میں (فرشتوں کی) حاضری ہوتی ہے اور یہ افضل ہے۔" (ح 755، ترقیم دارالسلام: 1766)

ایک ہی رات میں وتر پڑھنے کو نقص و ترکا مسئلہ کہا جاتا ہے، یعنی یہ لوگ دوبارہ وتر پڑھتے ہیں اور اپنے خیال اس عمل سے پہلے وتر کو توڑ دیتے ہیں اور ظاہر یہی ہوتا ہے کہ یہ رات کے آخری حصے میں (تیسری بار) وتر پڑھتے ہوں گے۔ واللہ اعلم

سیدنا عبداللہ بن عمر رضی اللہ تعالیٰ عنہ سے یہ ثابت ہے کہ وہ اگر ایک وتر پڑھ لیتے اور پھر قیام لیل کرنا چاہتے تو دوبارہ ایک وتر پڑھ کر سابقہ وتر کو جفت بنا دیتے، پھر قیام لیل فرماتے اور آخر میں (تیسری بار) وتر پڑھتے تھے۔

(مثلاً دیکھئے مصنف ابن ابی شیبہ 2/282 ح 6726 و سندہ صحیح السنن الکبریٰ للبیہقی 3/36 ح 4845 و سندہ حسن)

نیز اس مسئلے پر سیدنا ابن عمر رضی اللہ تعالیٰ عنہ کا اپنا عمل واجتہاد بھی تھا۔ (دیکھئے مصنف ابن ابی شیبہ 2/284 ح 6725 و سندہ صحیح)

سیدنا ابن عمر رضی اللہ تعالیٰ عنہ نے نقص وتر کے بارے میں فرمایا: میں یہ کام، اپنی رائے سے کرتا ہوں، میں اسے کسی سے روایت نہیں کرتا۔ (مسند علی بن الجعد: 437 و سندہ صحیح دوسرا نسخہ: 450)

یہی مسئلہ سیدنا علی رضی اللہ تعالیٰ عنہ اور سیدنا سعد بن ابی وقاص رضی اللہ تعالیٰ عنہ سے بھی ثابت ہے۔ (دیکھئے الاوسط لابن المنذر 5/197 ح 2671 و سندہ حسن 2667 ح 5/196 و سندہ حسن)

یہ مسئلہ امام عروہ بن الزبیر رحمۃ اللہ علیہ اور امام مکحول رحمۃ اللہ علیہ وغیرہما سے بھی ثابت ہے۔ (دیکھئے مصنف ابن ابی شیبہ 2/282 ح 6732، 6729)

لیکن ان ہمارے مقابلے میں صحیح حدیث میں آیا ہے کہ رسول اللہ صلی اللہ علیہ وسلم نے فرمایا: (لا وتران فی لیلۃ) "ایک رات میں دو دفعہ وتر نہیں" سنن ابی داؤد: 1439 و سندہ صحیح

اس حدیث کے راوی سیدنا طلح بن علی رضی اللہ تعالیٰ عنہ بھی صرف ایک دفعہ وتر پڑھنے کے قائل تھے۔ (دیکھئے سنن ابی داؤد: 1439 و حسنہ الترمذی: 470 و صحیح ابن خذیمہ: 1101 و ابن حبان: 671)

سیدنا عبداللہ بن عباس رضی اللہ تعالیٰ عنہ نے (ایک قول میں) فرمایا: جب تم پہلی رات میں وتر پڑھ لو تو آخری حصہ میں (دوبارہ) وتر نہ پڑھو۔ (مصنف ابن ابی شیبہ 2/284 و سندہ حسن)

امام شعبی رحمۃ اللہ علیہ نقص وتر کے قائل نہیں تھے۔ (دیکھئے مصنف ابن ابی شیبہ 2/285 ح 6744 و سندہ صحیح)

امام سعید بن السیب رحمۃ اللہ علیہ نے فرمایا: "وَلَا يَنْقُضُ وَتْرَهُ" اور نقص وتر نہیں کرنا چاہیے۔ (السنن الکبریٰ للبیہقی 3/36 و سندہ حسن)



خلاصہ التحقیق :-

اس مسئلے میں راجح بات یہ ہے کہ ایک دفعہ وتر پڑھ لینے کے بعد دوبارہ وتر نہ پڑھا جائے اور اگر کوئی شخص وتر پڑھنے کے بعد بھی آخری رات میں نفل نماز پڑھنا چاہتا ہے تو صرف دو رکعتیں پڑھ لے اور بہتر یہ ہے کہ یہ دو رکعتیں بھی نہ پڑھے بلکہ قرآن مجید کی تلاوت کرتا رہے۔ نیز یہ بھی یاد رہے کہ اگر کوئی شخص وتر کے بعد بھی نوافل پڑھنا چاہتا ہے تو یہ حرام نہیں، لیکن بہتر یہ ہے کہ صحیح حدیث پر عمل کرتے ہوئے رات کی آخری نماز صرف وتر کو بنایا جائے۔

ایک حدیث میں آیا ہے کہ سیدنا ابو ذر غفاری رضی اللہ تعالیٰ عنہ نے فرمایا :

ہم نے رسول اللہ صلی اللہ علیہ وسلم کے ساتھ (رمضان کے) روزے رکھے، پھر آپ نے ہمیں (تراویح کی) نماز نہیں پڑھائی حتیٰ کہ جب (رمضان کے) مہینے کی سات راتیں رہ گئیں تو آپ نے ہمیں ایک تہائی رات تک (قیام رمضان کی) نماز پڑھائی، پھر چھٹی رات کو قیام نہیں فرمایا اور پانچویں رات آدھی رات تک قیام فرمایا۔ پس ہم نے آپ سے کہا :

یا رسول اللہ صلی اللہ علیہ وسلم! اگر آپ آج کی باقی رات بھی ہمیں نماز پڑھاویتے تو؟

آپ (صلی اللہ علیہ وسلم) نے فرمایا :

"مَنْ قَامَ مَعَ الْإِمَامِ حَتَّى يَنْصُرَ كَتَبَ لَهُ قِيَامَ لَيْلِيَةٍ"

"جس شخص نے امام کے ساتھ قیام کیا، حتیٰ کہ وہ نماز سے فارغ ہو گیا تو اس شخص کے لیے ساری رات کا قیام (یعنی ثواب) لکھا جاتا ہے۔" (سنن ترمذی: 806 وقال: "حسن صحیح" وسندہ صحیح)

اس حدیث سے ثابت ہوا کہ امام کے ساتھ (مکمل) تراویح (مع وتر) پڑھنے والے کو ساری رات کے قیام کا ثواب ملتا ہے۔

اس حدیث سے یہ بھی ثابت ہوتا ہے کہ تراویح کی انفرادی نماز سے، امام کے ساتھ نماز تراویح پڑھنا افضل ہے۔

امام احمد بن حنبل رحمۃ اللہ علیہ نے فرمایا :

"میں اسے پسند کرتا ہوں کہ امام کے ساتھ نماز (تراویح) اور وتر پڑھے جائیں۔"

پھر انھوں نے حدیث مذکور (ہی) سے استدلال کیا۔ (مسائل ابی داؤد ص 62 باب التراویح)

اور اسی پر امام احمد بن حنبل رحمۃ اللہ علیہ کا عمل تھا۔ رحمۃ اللہ واسعہ۔

ثابت ہوا کہ مذکور لوگوں کا عمل مرجوح ہے۔ واللہ اعلم۔

2- اسے نقض الوتر کہا جاتا ہے اور اس کا مفصل ذکر جواب کی شق نمبر 1 کے تحت گزر چکا ہے۔ راقم الحروف کے نزدیک یہ عمل مرجوح ہے اور بہتر وہی ہے جو میں نے نمبر 1 کے تحت بیان کر دیا ہے۔ واللہ اعلم

3- یہ عمل صراحت کے ساتھ نبی کریم صلی اللہ علیہ وسلم سے ثابت نہیں، لیکن ظاہر یہی ہے کہ یہ لوگ سیدنا عمر رضی اللہ تعالیٰ عنہ کے قول کو پیش نظر رکھ کر یہ اجتہاد کرتے ہیں۔



سیدنا عمر رضی اللہ تعالیٰ عنہ کا قول صحیح بخاری میں موجود ہے۔ (کتاب الصلوٰۃ التراویح باب فضل من قام رمضان ح 2010ء)

سنن ترمذی وغیرہ کی مرفوع صحیح حدیث (جسے شق نمبر 1 کے تحت بیان کر دیا گیا ہے)

سے یہی ظاہر ہے کہ اول شب ہی امام کے ساتھ مکمل قیام مع وتر کر لیا جائے اور یہی افضل، بہتر و راجح ہے۔

یہ اختلاف جائز ناجائز کا اختلاف نہیں بلکہ افضل وغیر افضل کا اور راجح و مرجوح کا اختلاف ہے جس میں ہر صحیح العقیدہ فریق کو حسب اجتہاد ثواب ملے گا۔ ان شاء اللہ

سعودی عرب (یعنی جزیرۃ العرب) کے علماء ہوں یا مقامی وغیر مقامی علماء ہوں، سب کو چاہیے کہ سلف صالحین کے فہم کی روشنی میں قرآن و حدیث اور اجماع سے استدلال کریں اور فریق مخالفت کو بھی اپنی دلیل بیان کرنے اور اپنی تحقیق پر عمل کرنے کا موقع دیں۔

رسول اللہ صلی اللہ علیہ وسلم نے فرمایا:

"يَا أَيُّهَا النَّاسُ، أَلَا إِنَّ رَبَّنَا وَاحِدٌ، وَإِنَّ أَبَانَا وَاحِدٌ، أَلَا فَضْلٌ لِعَرَبِيٍّ عَلَى أَعْجَمِيٍّ، وَلَا لِعَجَمِيٍّ عَلَى عَرَبِيٍّ، وَلَا لَأَنْحَرٍ عَلَى أَسْوَدٍ، وَلَا لَأَسْوَدٍ عَلَى أَنْحَرٍ إِلَّا بِالْتَّقْوَىٰ"

"اے (ساری دنیا کے) لوگو! سن لو کہ یقیناً تمہارا رب ایک ہے اور یقیناً تمہارا باپ ایک ہے۔ (یعنی سیدنا آدم علیہ السلام)

سن لو! کسی عربی کو کسی عجمی پر فضیلت نہیں اور نہ کسی عجمی کو کسی عربی پر فضیلت ہے۔ کسی سرخ کو کسی کالے پر فضیلت نہیں اور نہ کسی کالے کو کسی سرخ پر فضیلت ہے، سوائے تقویٰ کے ذریعے سے۔" (مسند احمد 5/411 ح 23489 و سندہ صحیح)

فضیلت تو ایمان، اعمال صالحہ، علم اور تقویٰ میں ہے۔

تین رکعت وتر پڑھنے کا صحیح طریقہ

اب تین رکعت وتر پڑھنے کا صحیح طریقہ پیش خدمت ہے:

1- دو رکعت پڑھ کر (تشہد، درود اور دعا کے بعد) دونوں طرف سلام پھیر دیا جائے اور بعد میں دوسری تکبیر تحریمہ (اللہ اکبر) کے ساتھ ایک رکعت وتر پڑھا جائے۔

سیدنا ابن عمر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم (وتر کی) جفت (دو) اور وتر (ایک) رکعت کو سلام کے ساتھ جدا (علیحدہ) کرتے تھے اور یہ سلام ہمیں سناتے تھے۔ (صحیح ابن حبان الاحسان 4/70 ح 2426 و سندہ صحیح)

سیدنا عبداللہ بن عمر رضی اللہ تعالیٰ عنہم خود بھی اسی طرح وتر پڑھتے تھے۔ (دیکھئے صحیح البخاری: 601)

صحیح مسلم کی حدیث: "یسلم بین کل رکعتین ولو تر بواحدة" آپ ہر دو رکعتوں پر سلام پھیرتے اور (آخر میں) ایک وتر پڑھتے تھے۔ (1/254 ح 736) کے عموم سے بھی یہ ثابت ہوتا ہے کہ دو رکعتوں پر سلام پھیر دیا جائے اور آخر میں ایک وتر پڑھا جائے۔

تین وتر کا یہ طریقہ سب سے افضل اور راجح ہے۔

2- اگر دوسری رکعت پر سلام نہ پھیرا جائے اور تین وتر لکھے پڑھے جائیں تو یہ عمل بھی جائز ہے، بشرط یہ کہ دوسری رکعت میں مغرب کی طرح تشہد کے لیے نہ بیٹھا جائے۔



ایک سلام سے تین وتر کے جواز کی دلیل وہ روایت ہے، جس میں آیا ہے کہ سیدنا عمر بن الخطاب رضی اللہ تعالیٰ عنہ (خلیفہ راشد) نے ایک سلام سے تین وتر پڑھائے۔ (شرح معانی الآثار للطحاوی 1/293 وسندہ حسن وصحیحہ النیسومی فی ہمار السنن: 618 نیز دیکھئے میری کتاب ہدیۃ المسلمین ص 65 ح 27)

مشہور ثقہ تابعی عطاء بن ابی رباح رحمۃ اللہ علیہ تین وتر پڑھتے تو ان میں بیٹھتے نہیں تھے اور صرف آخری رکعت میں تشہد پڑھتے تھے۔

(المستدرک للحاکم 1/305 وسندہ حسن وانحفا النیسومی فضغفہ المستدرک المخطوط ج 1 ص 145 ب)

المستدرک عل الصحیحین کے مولف ابو عبد اللہ الحاکم النیسابوری رحمۃ اللہ علیہ نے فرمایا:

"عائشہ رضی اللہ عنہا قالت: کان رسول اللہ صلی اللہ علیہ وسلم یوتر بثلاث لا یقعہ الا فی آخرہن، وبذا وتر امیر المؤمنین عمر بن الخطاب رضی اللہ عنہ وعنه أخذہ اہل المدینۃ"

"عائشہ (رضی اللہ تعالیٰ عنہا) نے فرمایا: نبی کریم صلی اللہ علیہ وسلم تین وتر پڑھتے تھے، آپ ان میں صرف آخری رکعت میں بیٹھتے تھے اور یہی وتر امیر المؤمنین عمر بن خطاب رضی اللہ تعالیٰ عنہ کا ہے اور انھی سے اہل مدینہ نے لیا ہے۔ (المستدرک المخطوط ج 1 ص 145 ب)

یہی روایت اسی سند و متن کے ساتھ "الافی آخرہن" تک ابو عبد اللہ الحافظ الحاکم النیسابوری کے شاگرد حافظ ابو بکر احمد بن الحسین بن علی الیہسقی رحمۃ اللہ علیہ نے بھی بیان کر رکھی ہے۔ (دیکھئے السنن الکبریٰ ج 3 ص 28 ح 4803 باب من اوتر بتمس او ثلاث لا یجلس ولا یسلم الا فی الاخرۃ منھن)

اب اس روایت کے راہوں کا مختصر و جامع تعارف پیش خدمت ہے:

1- ابو نصر احمد بن سہل الشافعی البخاری رحمۃ اللہ علیہ

ان کے بارے میں حافظ ابو یعلیٰ خلیل بن عبد اللہ بن احمد بن خلیل الخلیلی القزوینی رحمۃ اللہ علیہ (متوفی 446ھ) نے فرمایا: "ثقہ متفق علیہ"

اور فرمایا: ہمیں حاکم ابو عبد اللہ نے ان سے حدیث بیان کی اور انھوں نے ان کی تعریف بیان کی۔ (الارشاد فی معرفۃ علماء الحدیث 3/974 ت 903)

حاکم رحمۃ اللہ علیہ اور ذہبی رحمۃ اللہ علیہ دونوں نے ان کی بیان کردہ حدیث کو امام مسلم رحمۃ اللہ علیہ کی شرط پر صحیح کہا۔ (المستدرک والتلخیص 1/442 ح 1614)

2- ابو علی صالح بن محمد بن عمرو بن جبیب الحافظ البغدادی البخاری: جزرہ رحمۃ اللہ علیہ

امام دارقطنی رحمۃ اللہ علیہ نے فرمایا: "کان ثقہ صدوقاً وقال: کان حافظاً عارفاً"

(الموتلف والمختلف 2/750)

نیز دیکھئے تاریخ بغداد (9/324) تاریخ دمشق لابن عساکر اور سیر اعلام النبلاء (14/23)

3- ابو محمد شبان بن فروخ ابی شیبہ الجعفی الابی رحمۃ اللہ علیہ



آپ صحیح مسلم کے راوی اور جمہور محدثین کے نزدیک حدیث میں ثقہ و صدوق ہونے کی وجہ سے حسن الحدیث ہیں۔

حافظ ذہبی رحمۃ اللہ علیہ نے ان کے نام کے ساتھ "صح" کی علامت لکھ کر فرمایا: "احد الثقات" (میزان الاعتدال 2/285 ت 3759)

جس راوی کے ساتھ حافظ ذہبی رحمۃ اللہ علیہ "صح" کی علامت لکھیں تو ان کے نزدیک اس راوی پر جرح مردود ہوتی ہے اور راوی کی توثیق پر عمل ہوتا ہے۔

(دیکھئے لسان المیزان 2/159 دوسرا نسخہ 3/289 تحقیقی مقالات 3/182-183)

4۔ ابو یزید ابان بن یزید العطار البصری رحمۃ اللہ علیہ

آپ صحیح بخاری و صحیح مسلم کے راوی اور جمہور محدثین کے نزدیک ثقہ و صدوق ہیں۔

حافظ ابن حجر رحمۃ اللہ علیہ نے فرمایا: "ثقة له افراد" (تقریب التہذیب: 143)

حافظ ذہبی رحمۃ اللہ علیہ نے فرمایا: "حافظ صدوق امام۔۔۔ بل هو ثقة جید" (میزان الاعتدال 1/16 ت 20)

ان کے ساتھ بھی حافظ ذہبی رحمۃ اللہ علیہ نے "صح" کی علامت لکھی ہے۔

5۔ قتادہ بن دعامہ البصری رحمۃ اللہ علیہ

آپ صحیح بخاری و صحیح مسلم کے بنیادی راوی اور ثقہ مدلس تھے۔

حافظ ابن حجر رحمۃ اللہ علیہ نے فرمایا: "ثقة ثبت" (تقریب التہذیب: 5518)

حافظ ذہبی رحمۃ اللہ علیہ نے ان کے ساتھ "صح" کی علامت لکھی اور فرمایا:

"حافظ ثقہ ثبت، لکنہ مدلس: ورمی بالقدر"

(میزان الاعتدال 3/385 ت 6864)

روایت مذکور میں قتادہ رحمۃ اللہ علیہ کے سماع کی تصریح نہیں ملی، لیکن حنفی اصول پر یہ روایت صحیح ہے۔

ملاجون (حنفی) نے لکھا ہے: "حتی لا یقبل الطعن بالتدلیس حتی کہ تدلیس کا طعن قابل قبول نہیں۔ (نور الانوار ص 192 درسی نسخہ مکتبۃ البشری والا نسخہ 1/548)

ظفر احمد تھانوی دیوبندی نے لکھا ہے:

اور قرون ثلاثہ میں ہمارے نزدیک تدلیس اور ارسال مضر نہیں۔

(اعلاء السنن 1/313 دوسرا نسخہ 1/436 ح 431 الکواکب الدریرہ ص 47)

ظفر احمد تھانوی نے مزید لکھا ہے: میں نے کہا: اور اگر دس قرون ثلاثہ کے ثقہ لوگوں میں سے ہو تو اس کی تبدیلیں بھی اسی طرح مقبول ہوتی ہے جس طرح اس کی مرسل روایت مقبول ہوتی ہے۔ (قواعد فی علوم الحدیث ص 159)

ماسٹر امین اوکاڑوی دہلوی نے لکھا ہے:

"حالانکہ اسے معلوم ہے کہ احناف کے ہاں تو خیر القرون کی جمالت و تدلیس جرح ہی نہیں اور شوافع کے ہاں متابعت سے یہ جرح ختم ہو گئی۔۔۔" (تجلیات صفحہ 3/324)

احمد یار نعیمی بدالمونی بریلوی نے لکھا ہے: "ایک چیز کو بعض عیب سمجھتے ہیں۔ بعض نہیں۔ دیکھو تدلیس۔ ارسال۔ گھوڑے دوڑانا۔ مذاق۔ نوعمری۔ فقہ میں مشغولیت کو بعض لوگوں نے راوی کا عیب جانا ہے۔ مگر حنفیوں کے نزدیک ان میں سے کچھ بھی عیب نہیں۔ (نور الانوار بحث طعن علی الحدیث) " (جاء الحق حصہ دوم ص 7 قاعدہ نمبر 7)

ثابت ہوا کہ حنفیہ و دہلویہ اور بریلویہ کے اصول سے قتادہ رحمۃ اللہ علیہ کی یہ روایت صحیح ہے۔

اہل حدیث کے نزدیک اس روایت کے معنوی اور آثار سلف صالحین سے شواہد موجود ہیں، جیسا کہ آگے آ رہا ہے۔ ان شاء اللہ

6- قاضی الحاجب زرارہ بن اوفی العامری البصری رحمۃ اللہ علیہ

آپ صحیح بخاری و صحیح مسلم کے راوی تھے اور حافظ ابن حجر رحمۃ اللہ علیہ نے فرمایا: "ثقف عابد" (تقریب التہذیب: 2009)

7- سعد بن ہشام بن عامر الانصاری المدنی رحمۃ اللہ علیہ

آپ صحیح بخاری و صحیح مسلم کے راوی تھے اور مکران کے علاقے میں شہید ہوئے۔

حافظ ابن حجر رحمۃ اللہ علیہ نے فرمایا: "ثقف" (تقریب التہذیب: 2258)

8- ام المؤمنین سیدہ عائشہ رضی اللہ تعالیٰ عنہا

آپ نے دیکھ لیا کہ مستدرک والی روایت کے سارے راوی ثقہ و صدوق ہیں اور صرف تبدیلیں کا اعتراض ہے، چنانچہ اہل حدیث کے نزدیک یہ سند ضعیف ہے لیکن حنفیوں، دہلویوں اور بریلویوں تینوں کے نزدیک یہ حدیث اور اس کی سند بالکل صحیح ہے۔

مستدرک کی اس روایت کا ایک شاہدہ درج ذیل ہے:

رسول اللہ صلی اللہ علیہ وسلم نے فرمایا:

"لا توتروا بثلاث وأتروا بخمس أو سبع، ولا تشہوا الوتر بصلاة المغرب"

"تین وتر نہ پڑھو، پانچ یا سات پڑھو اور مغرب کی نماز سے مشابہت نہ کرو۔" (صحیح ابن حبان، الاحسان 4/17 ح 2420 و سندہ صحیح و صحیح الحاکم فی المستدرک 1/304 ح 1137-1138 و وافقہ الذہبی)



اس روایت کی مفصل تحقیق کے لیے دیکھئے میری کتاب: "تحقیقی مقالات"

(ج 4 ص 134-136) حافظ ابن حجر رحمۃ اللہ علیہ نے اس حدیث کی تشریح میں فرمایا ہے:

اس اور نماز مغرب کے ساتھ تشبیہ سے سابقہ مانعت کے درمیان جمع و توفیق یہ ہے کہ تین سے مانعت کو دو تشددوں (والی تین رکعتوں) پر محمول کیا جائے۔ (فتح الباری 3/481)

نیز دیکھئے حنا بلہ کی کتاب: الشرح الممتع علی زاد المستقبح (2/12)

اس کا دوسرا شاہد اسی مضمون کے شروع میں بحوالہ المستدرک امام عطاء بن ابی رباح رحمۃ اللہ علیہ کے عمل سے گزر چکا ہے۔

دہلوی دنیہ و بریلویہ جس طریقے سے تین وتر پڑھتے ہیں، اس کا کوئی ثبوت ہمارے علم کے مطابق نبی کریم صلی اللہ علیہ وسلم یا کسی صحابی سے باسند صحیح و حسن لذاتہ موجود نہیں۔

آخر میں بطور تشبیہ عرض ہے کہ صرف ایک وتر پڑھنا بھی جائز ہے۔

(دیکھئے سنن ابی داؤد: 1422 سنن نسائی: 1712، اور ہدیۃ المسلمین ص 62 ح 26) (14 فروری 2012ء)

هذا ما عندي والله أعلم بالصواب

فتاویٰ علمیہ

جلد 3۔ نماز سے متعلق مسائل۔ صفحہ 103

محدث فتویٰ